

## نجیب محفوظ

ڈاکٹر خورشید رضوی

ٹالسٹائی، اقبال، اور طہ حسین جیسے لوگوں کے حصے میں نہ آنے کے بعد ہر چند کہ ادب کے نوبل انعام کی خالص ادبی حیثیت پر ادب شناسوں کا ایمان مضبوط نہیں رہا اور یہ سوال بہت سے ذہنوں میں ابھرتا ہے کہ نجیب محفوظ کو ۱۹۸۸ء کا نوبل انعام کیا واقعی صرف ادب کی بنیاد پر دیا گیا ہے؟ تاہم یہ ایک امر مسلم ہے کہ نجیب محفوظ اپنے پچاس سالہ ادبی سفر کے دوران دنیائے عرب کا بڑا معتبر نام رہا ہے اور ادب کے میدان میں پہلے مسلمان، اور پہلے عرب کا یہ اعزاز خوشی کی بات ہے۔

نجیب محفوظ کی پیدائش ۱۱ دسمبر ۱۹۱۱ء (۱) کو قاہرہ کے قدیم محلہ „الجمالیة“ میں ہوئی جس کی عوامی فضا اس کی بہت سی تحریروں پر غالب ہے (نجیب کے بہت سے ناولوں کے نام ہی قاہرہ کے گلی محلوں سڑکوں وغیرہ کے نام پر ہیں مثلاً زُفَاق المِدَق، خان الخلیلی، بین القصرین، قصر الشوق، السُّکْرَیة وغیرہ)۔ ۱۹۲۳ء میں یہ خاندان „الجمالیة“ سے „العباسیة“ منتقل ہو گیا جو قاہرہ کا نسبتاً جدید علاقہ تھا۔ نجیب چونکہ بھائی بہنوں میں سب سے چھوٹا تھا لہذا اسے بہت لاڈ پیار ملا۔

نجیب محفوظ کے لڑکپن کا مصر ایک سیاسی ہلچل سے دوچار تھا جس کا اس کے حساس ذہن نے بہت اثر قبول کیا۔ ۱۹۱۹ء کی وفدی تحریک نے اس پر گہرے اثرات مرتسم کئے اور اس دور میں وہ „کشت و خون“ کے مفہوم سے ایک حقیقی تجربے کے طور پر آشنا ہوا کیونکہ اس نے جابجا لاشوں کے انبار اور خاک و خون کے مناظر دیکھے۔ چنانچہ آگے چل کر اس کے ہاں عام آدمی کی زندگی کو سیاست سے مربوط کر کے دیکھنے کا رجحان نمایاں طور پر ابھرا (۲)۔

نجیب محفوظ کا تعلیمی سفر مختصراً یوں ہے (۳) کہ چار برس کی عمر میں مدرسہ „کتاب الشیخ بحیری“ میں داخل ہوا۔ بعد ازاں „مدرسة الحسينية الابتدائية“ اور پھر „مدرسة فؤاد الاول الثانوية“ میں تعلیم پائی۔ ۱۹۳۳ء میں کلیۃ الآداب، جامعة فؤاد الاول (اب قاہرہ یونیورسٹی) سے فلسفے کے ساتھ گریجویشن کی۔ طالب علمی کے زمانے ہی میں فلسفیانہ موضوعات پر لکھنا شروع کیا۔ یہ رجحان اس دور کے بڑے اساتذہ یعنی طہ حسین، العقاد اور سلامہ موسیٰ جیسے لوگوں کے زیر اثر تھا جو بقول نجیب محفوظ، فن سے زیادہ فکر کی طرف مائل تھے۔ نجیب محفوظ کی فلسفیانہ تحریریں بیشتر سلامہ موسیٰ کے رسالے „المجلة الجديدة“ میں شائع ہوتی رہیں۔ نجیب نے پوسٹ گریجویٹ تحقیق کے لئے، شیخ مصطفیٰ عبدالرزاق کی نگرانی میں „مفہوم الجمال فی الفلسفة الاسلامیة“ کے موضوع پر کام شروع کیا لیکن اسی زمانے میں کچھ افسانے لکھنے کے بعد اس کے ادبی اور فکری میلانات میں کشاکش پیدا ہوگئی اور بالآخر اس نے تحقیق کا میدان چھوڑ کر خالص ادب کو اپنا لیا۔

۱۹۳۶ سے ۱۹۳۹ء تک نجیب محفوظ نے اپنی مادر علمی جامعة فؤاد الاول میں بعض انتظامی ذمہ داریاں سنبھالیں۔ بعد ازاں

سرکاری ملازمت اختیار کرلی۔ چند سال وزارت اوقاف میں بسر کئے۔ ۱۹۵۳ء میں وزارت ثقافتی امور سے وابستگی ہوئی جہاں اس نے سینما آرگنائزیشن کے لئے احسان عبدالقدوس اور یوسف السباعی جیسے ادیبوں کے ناولوں کی فلمی تشکیل کا کام انجام دیا۔ ۱۹۶۱ء میں وہ ریٹائر ہو گیا۔ آج کل وہ مصر کے معروف اخبار „الاہرام“ کے ادبی سیکشن میں کام کرتا ہے اور اس کے تازہ ترین ناول „قُسْتُمْر“ (۳) کی ہفتہ وار قسطیں اسی اخبار میں شائع ہو رہی ہیں۔ نوبل انعام سے قبل مصری قوم اسے متعدد انعامات و اعزازات سے نواز چکی ہے (۵) جن میں „جائزۃ الدولة التقديرية“ اور „وسام الجمهورية من الطبقة الاولى“ زیادہ نمایاں ہیں۔ نوبل انعام پانے کے بعد مصری حکومت نے اسے مصر کا سب سے بڑا اعزاز „قلادة النيل“ عطا کیا ہے۔

فلمی دنیا سے بھی نجیب محفوظ کی طویل وابستگی رہی جس کا کچھ ذکر اوپر ہوا۔ ۱۹۳۰ء کی دہائی میں اس کی کہانیاں „عنتر و عبلة“ اور „المنتقم“ مشہور پروڈیوسر صلاح ابو سیف نے فلمائیں اور اس حساب سے وہ پہلا مصری ادیب ہے جس کی تحریروں کو فلم بند کیا گیا۔ بعد ازاں مصری سینما کی تاریخ میں اس کی تحریروں کو خاص مقام حاصل رہا اور صلاح ابو سیف، کمال الشیخ، یوسف شاہین، حسن الامام اور اشرف فہمی اور بہت سے اور چوٹی کے پروڈیوسروں نے ان کو فلمایا۔ بعد کے زمانے میں ریڈیو اور ٹی۔وی نے بھی نجیب کی تحریروں پر پروگراموں کی بنیاد رکھی۔

نجیب محفوظ کی شہرت کا اصل میدان ناول ہے تاہم ۱۹۳۰ء کے لگ بھگ زمانہ طالب علمی میں اس کی ادبی زندگی کا آغاز مضمون نویسی کے علاوہ افسانہ نگاری سے ہوا۔ اس کا پہلا شائع

ہونے والا افسانہ،، ثمن الضعف» (کمزوری کی قیمت) ،، المجلة الجديدة،، میں ۳ اگست ۱۹۳۳ء کو سامنے آیا (۶) - ۱۹۳۳ء تک اس کے ستر سے زیادہ افسانے شائع ہو چکے تھے مگر یہ مختلف رسائل میں بکھرے ہوئے تھے۔ کتابی شکل میں نہیں آسکتے تھے۔ لہذا ناقدین کی توجہ سے محروم رہے اور انہوں نے نجیب کے تاریخی ناولوں کو پیش نظر رکھتے ہوئے اس کی ادبی زندگی کے اس دور کو محض،، تاریخی» قرار دے دیا حالانکہ اس دور کے یہ افسانے متنوع موضوعات پر تھے (۷) اس کے افسانوں کا پہلا مجموعہ،، همس الجنون» (سرگوشی جنوں) ۱۹۳۸ء (۸) میں شائع ہوا جس میں اٹھائیس کہانیاں تھیں۔ ان کہانیوں کو دو حصوں میں تقسیم کیا جا سکتا ہے۔ ایک وہ جس پر ۱۹۱۰ء اور ۱۹۲۰ء کی دہائی میں رائج مصری افسانے کا رنگ، جسے محمد تیمور کا دبستان کہا جا سکتا ہے، غالب ہے۔ اس رنگ کے نمائندے محمد تیمور، محمود تیمور، محمود طاہر لاشین، اور ابراہیم المصری جیسے افسانہ نگار تھے۔ ان افسانوں کے موضوعات عام طور پر تعدد ازواج، نوعمر لڑکیوں کی بوڑھے مردوں سے شادی، ناجائز روابط جیسے مسائل تھے اور ان میں بالعموم معاشرے کے نچلے طبقے کی عکاسی کی جاتی تھی جو نجیب محفوظ کے ہاں بھی پائی جاتی ہے اور اس کے بعض افسانوں میں بازگشت کا احساس بھی ہوتا ہے مثلاً اس کا افسانہ،، کیدھن»، محمود طاہر لاشین کے،، قرارُ الهاویة» کی بازگشت معلوم ہوتا ہے۔ اسی طرح لاشین کی ایک اور کہانی،، ولکنها الحیاة» کا تانا بانا نجیب محفوظ کے ہاں،، اصلاح القبور» میں نظر آتا ہے (۹)۔

،، همس الجنون» کی کہانیوں کا دوسرا حصہ وہ ہے جس میں معاشی اور معاشرتی ناہمواریوں کا احساس اور اس بارے میں ایک

ایسے ردعمل کا اظہار ملتا ہے جو ہنوز واضح نہیں مثلاً کسی افسانے میں یہ نقطہ نظر ملتا ہے کہ سرمایہ دار طبقہ اگر مدد پر آمادہ ہو تو مفلوک الحال طبقے کے دکھوں کا مداوا کر سکتا ہے اور کسی افسانے میں یہ بات سامنے آتی ہے کہ سرمایہ دار کی طرف سے غریب کی جو کچھ بھی مدد کی جاتی ہے وہ بہر حال اس کے لئے تباہ کن ہوتی ہے (۱۰)۔ بعد کے افسانوں میں نجیب محفوظ نے معاشرے کے ناسوروں کی بلا تبصرہ عکاسی کو اپنا فن بنایا۔

،،ہمس الجنون،، نجیب محفوظ کا آغاز تھا۔ بعض ناقدین نے اس مجموعے کو ،،عام سا،، قرار دیا اور کہا کہ اس میں واقعات غیر حقیقی معلوم ہوتے ہیں اور کہانیوں کا انجام غیر متوقع سا ہوتا ہے۔ (یہ مجموعی طور پر اس دور کے عربی افسانے کی عام کمزوریاں بھی ہیں)۔ معاشرتی تنقید ضرورت سے زیادہ واشگاف ہے اور اس میں تہ داری کا فقدان ہے۔ البتہ اس مجموعے کی ایک کہانی ،،بذلة الاسیر،، (قیدی کا سوٹ) استثنائی طور پر ایک اچھی کہانی سمجھی گئی ہے۔ کہانی کا مرکزی کردار ایک ریلوے اسٹیشن پر سگرٹ بیچتا ہے اور ایک خادمہ سے محبت کرتا ہے۔ مگر وہ ایک شوہر کو پسند کرتی ہے جو سوٹ بوٹ پہنتا ہے۔ ایک روز اٹلی کے جنگی قیدیوں سے بھری ہوئی ایک گاڑی اسٹیشن پر آتی ہے۔ سادہ دل سگرٹ فروش، سگرٹوں کے بدلے پہلے ایک قیدی سے وردی کی جیکٹ اور پھر پتلون لے کر پہن لیتا ہے۔ آخری لمحے اسے خیال آتا ہے کہ اسے جوتے بھی درکار ہیں مگر گاڑی چلنے لگتی ہے۔ برطانوی ملٹری گارڈ شام کے جھٹ پٹے میں اسے جنگی قیدی تصور کرتے ہوئے گاڑی پر سوار ہونے کا حکم دیتا ہے۔ اس کی سمجھ میں گارڈ کی بات نہیں آتی۔ جوتوں سے مایوس ہو کر وہ جانے کے لئے پلٹتا ہے تو ملٹری گارڈ

سمجھتا ہے کہ قیدی فرار ہو رہا ہے اور گولی مار کر اسے ہلاک کر دیتا ہے۔

۱۹۳۲ء کے لگ بھگ نجیب محفوظ کی بیشتر توجہ ناول کی طرف مبذول ہو چکی تھی اور ۱۹۶۰ء تک پہنچتے پہنچتے وہ عرب دنیا کا سب سے اہم ناول نگار بن چکا تھا۔ تاہم اس زمانے میں بھی گاہے گاہے وہ افسانہ لکھتا رہا۔ ۱۹۶۰ء کی دہائی میں اس کے کچھ افسانے پہلے اخبار،،الاهرام،، میں اور پھر ۱۹۶۳ء میں کتابی شکل میں،،دنیا اللہ،، (خدا کی بستی) کے عنوان سے شائع ہوئے۔ اس عرصے میں یحییٰ حقّی، محمود البدوی، یوسف ادیس، اور فتحی غانم جیسے افسانہ نگاروں کی کوششوں کے نتیجے میں عربی افسانے کا مجموعی معیار بہت بہتر ہو چکا تھا جس کا اثر نجیب محفوظ کے اس دوسرے مجموعے پر بھی نظر آتا ہے جو،،ہمس الجنون،، کے مقابلے میں بہت پختگی رکھتا ہے بلکہ بعض ناقدین اسے نجیب کا بہترین مجموعہ خیال کرتے ہیں۔ اس مجموعے کے افسانے زندگی سے بہت قریب ہیں۔

،،دنیا اللہ،، میں کل چودہ افسانے ہیں جن میں سے بعض معاشرتی اور بعض ما بعد الطبیعاتی موضوعات پر ہیں۔ معاشرتی افسانے عام آدمی کے دکھوں کی عکاسی اور معاشرے میں پھیلی ہوئی منافقت، چابولوسی، مفاد پرستی، اور ظلم پر تنقید کرتے ہیں۔ افسانے،،الجبار،، میں سیاسی تنقید کی بھی ہلکی سی جھلک پیدا ہو جاتی ہے جو آگے چل کر نجیب کے ہاں زیادہ نمایاں ہو گئی۔

،،دنیا اللہ،، کے بنیادی ما بعد الطبیعاتی موضوع دو ہیں۔ موت اور مذہبی ایقان کی جستجو۔،،موعد،، ،،ضدّ مجہول،، اور،،حادثہ،، موت سے متعلق ہیں۔ دو افسانوں میں روحانی کرب سے نجات کے لئے

روحانیت کی جستجو کو موضوع بنایا گیا ہے۔ „کلمۃ فی اللیل“ میں ایک بڑے افسر کو ریٹائرمنٹ کے بعد ایک زبردست خلا اور زندگی بھر کی خود غرضانہ دوڑ دھوپ کے بے معنی ہونے کا احساس ہوتا ہے۔ خالصۃً اللہ کے نام پر کچھ کرنے کی اہمیت کا احساس اجاگر ہوتا ہے اور وہ ایک نئی پرمسرت زندگی کا آغاز کرتا ہے۔ „زعبلاوی“ میں ایک لاعلاج بیماری کے علاج کے لئے ایک پوشیدہ ولی „زعبلاوی“ کی جستجو ہوتی ہے۔ سخت جستجو کے باوجود مرکزی کردار اسے پا نہیں سکتا مگر جب کسی حد تک مایوس ہونے لگتا ہے تو ایک روز مدہوشی کی کیفیت سے بیدار ہونے پر اسے علم ہوتا ہے کہ زعبلاوی اس کے پاس بیٹھا اسے بیدار کرنے کی کوشش کرتا رہا تھا اور ذرا دیر ہوئی اٹھ کر چلا گیا ہے۔ اس طرح جستجو کا جذبہ پھر قوی ہو جاتا ہے۔ یہی خیال نجیب کے دو ناولوں „الطریق“ (راستہ) اور الشحاذ (گداگر) کا موضوع بھی ہے۔ اس کا پیغام یہ معلوم ہوتا ہے کہ خدا کا وجود انسان کے ذہنی سکون کے لئے ناگزیر ہے اور اس تک رسائی کسی نوع کے متصوفانہ تجربے ہی کی وساطت سے ممکن ہے۔

دو برس بعد ۱۹۶۵ء میں نجیب کے افسانوں کا تیسرا مجموعہ „بیت سیّ السّمعة“ (بدنام گھرانہ) شائع ہوا۔ اس میں بھی معاشرتی تنقید اور فلسفیانہ تجسس کے موضوعات پہلو بہ پہلو ملتے ہیں۔ سیاسی تنقید یہاں زیادہ نمایاں ہو گئی ہے اور بعض کہانیوں میں اس دور کی سیاسی فضا کا علامتی اظہار ملتا ہے۔ „سائق القطار“ (ریل کا ڈرائیور) میں ڈرائیور ایک جنونی کیفیت میں گاڑی کو اڑانے لئے چلا جاتا ہے اور اپنے ساتھیوں اور مسافروں کی منت سماجت کو نظر انداز کرتے ہوئے کسی بھی اسٹیشن پر نہیں رکتا۔ آخر ایک حادثہ ہوتا ہے جو دراصل گاڑی کے ایک مسافر کا بھیانک خواب ثابت ہوتا

ہے۔ ایک اور افسانے میں ایک محلے کے لوگوں کو ایک پولیس والا دو خطرناک مجرموں سے نجات دلاتا ہے مگر رفتہ رفتہ اس کا اپنا سلوک ان مجرموں کے سلوک سے بھی بدتر صورت اختیار کر لیتا ہے۔ بعض افسانے انسانی زندگی کے اساسی کرب کی عکاسی کرتے ہیں۔ مثال کے طور پر،، القہوة الخالية،، (خالی کافی ہاؤس) میں ایک بوڑھے کی تنہائی کا بہت موثر نقشہ کھینچا گیا ہے جسے اپنے اندر کا خلا اپنے باہر نظر آتا ہے۔ بعض ناقدین کے خیال میں اس نوع کے انسانی تجربات و احساسات کا اظہار نجیب کے ہاں ایسی جزئیات نگاری کے ذریعے ہوتا ہے جو ایک شاعرانہ قوت رکھتی ہے اور اسے صف اول کے دوسرے عرب افسانہ نگاروں مثلاً محمود تیمور، یوسف ادیس اور یحییٰ حقّی سے ممتاز کرتی ہے۔

- ۱۹۶۷ء کی عرب اسرائیل جنگ کے بعد نجیب محفوظ کے پانچ افسانوی مجموعے یکے بعد دیگرے سامنے آئے۔
- |       |                           |
|-------|---------------------------|
| ۱۹۶۸ء | خمارة القط الاسود         |
| ۱۹۶۹ء | تحت المظلة                |
| ۱۹۷۲ء | حكاية بلا بداية ولا نهاية |
| ۱۹۷۱ء | شهر العسل                 |
| ۱۹۷۳ء | الجريمة                   |

جنگ سے پہلے اور بعد کے افسانوں میں اس کے ہاں تکنیک اور موضوع دونوں کے اعتبار سے نمایاں فرق نظر آتا ہے۔ اب سیاسی رنگ ہی غالب رنگ ہے جو اس حد تک مقامی ہے کہ غیر مصری قاری کے لئے ان افسانوں سے لطف اندوز ہونا بہت دشوار ہے بلکہ ابہام اور علامت نگاری اتنی بڑھ گئی ہے کہ خود مصری بھی، کہانی کے مجموعی تاثر کو کسی حد تک سمجھ لینے کے باوجود تفصیلات کے



مفہوم کو پانے میں دقت محسوس کرتے ہیں اور اکثر تنقید نگار ان افسانوں کی تنقید و تعبیر سے دامن بچا کر گزر جانے ہی کو مناسب خیال کرتے رہے ہیں۔ مجموعی طور پر ان سیاسی افسانوں کے دو موضوع قرار دینے جا سکتے ہیں ایک مصری قوم کا حکمرانوں کی روش سے لاتعلقی کا رویہ جس پر نجیب محفوظ نکتہ چینی کرتا ہے اور دوسرے عرب اسرائیل تصادم۔ سیاسی افسانے میں بسا اوقات یوسف ادیس کو نجیب محفوظ سے بہتر خیال کیا جاتا ہے کیونکہ یوسف ادیس کے سیاسی افسانے ظاہری اور علامتی دونوں سطحوں پر یکساں دلچسپی سے پڑھے جا سکتے ہیں۔

نجیب محفوظ کے بعد از جنگ افسانوں کا ایک اور قابل ذکر پہلو یہ ہے کہ ان میں ڈرامائی مکالمے کا عنصر بہت بڑھ گیا ہے بلکہ بہت سی کہانیاں تمام تر مکالمے ہی پر مشتمل ہیں ان میں سے چند ایک کو باقاعدہ ،، ایک ایکٹ کا ڈرامہ،، ہی کا نام بھی دیا گیا ہے اور ابہام سے پیدا ہونے والی مشکلات کے باوجود بعض کو شیخ پر کھیلا بھی جا چکا ہے۔

کچھ عرصہ ناول میں منہمک رہنے کے بعد ۱۹۷۹ء میں نجیب کے افسانوں کے دو مجموعے ،، الحب فوق هضبة الهرم،، ،، الشيطان يعظ،، ، ۱۹۸۲ء میں ایک مجموعے ،، رأيت فيما يرى النائم،، ، ۱۹۸۳ء میں ایک اور مجموعے ،، التنظيم السري،، اور ۱۹۸۷ء میں ،، صباح الورد،، سامنے آیا۔ ،، الفجر الكاذب،، کے نام سے ایک مجموعے زیر طبع ہے۔

نجیب محفوظ کی اصل شہرت اس کی ناول نگاری پر مبنی ہے۔ ناول پڑھنے سے اسے آغاز ہی سے دل چسپی تھی۔ دس سال کی عمر میں جب وہ تیسری جماعت میں تھا اس نے اپنے دوست یحییٰ صقر سے پہلی بار ایک جاسوسی ناول لے کر پڑھا۔ اسی زمانے کے لگ

بھگ اس نے ناول نگاری کی مشق بڑے دل چسپ انداز میں شروع کی۔ جب وہ کوئی ناول پڑھ چکنا تو معمولی تبدیلیوں کے ساتھ اسے اپنے الفاظ میں دوبارہ لکھتا اور سرورق پر،، تالیف : نجیب محفوظ، کے الفاظ کے ساتھ کسی فرضی ناشر کا پتہ بھی درج کرتا (۱۱)۔

نجیب نے پہلا ناول،، احلام القرية، (گاؤں کے خواب) کے عنوان سے لکھا جو ایک دیہات سدھار تحریر تھی۔ مگر یہ شائع نہیں ہوا (۱۲)۔ دور طالب علمی میں انگریزی زبان پر گرفت مضبوط کرنے کی غرض سے اس نے James Baikie کی کتاب A History of Egypt کا ترجمہ،، مصر القديمة، کے نام سے کیا جسے سلامہ موسیٰ نے ۱۹۳۲ء میں شائع کر دیا۔ اسی زمانے کے لگ بھگ اس کا ذہن تاریخی ناول کی طرف منعطف ہوا چنانچہ اس نے مصر کی قدیم فرعونی تہذیب سے متعلق تاریخی ناول لکھنے کا ایک بڑا منصوبہ بنایا جس کے لٹے ۳۵ کے قریب موضوع منتخب کئے۔ مگر عملاً صرف تین ناول،، عبث الاقدار، (۱۹۳۹ء)،، رادویس، (۱۹۳۳) اور کفاح طيبة، (۱۹۳۳ء) لکھے۔ بعد ازاں اس کی توجہ معاصر زندگی کی طرف ہو گئی۔ چنانچہ ۱۹۳۵ء میں ناول،، القاهرة الجديدة، (۱۳) لکھا۔ جس میں یونیورسٹی کے تین طالب علموں کے حوالے سے معاصر مصر کے مختلف فکری سانچوں کو موضوع بنایا گیا ہے۔

اس دور میں نجیب کے قلم کی رفتار تیز رہی اور اس نے ہر سال ایک ناول کے حساب سے،، خان الخليلی، (۱۹۳۶)،، زُفاق المدق، (۱۹۳۷)،، السراب، (۱۹۳۸) اور،، بداية ونهاية، (۱۹۳۹) پیش کئے۔ السراب، کو چھوڑ کر ان ناولوں میں مجموعی اعتبار سے قاہرہ کے نچلے متوسط یا محنت کش طبقے کی زندگی کی جیتی جاگتی تفصیلات بڑے موثر انداز میں سامنے لائی گئی ہیں اور یہی بالآخر نجیب محفوظ کا فنی امتیاز ٹھہرا۔

۱۹۳۶ء سے ۱۹۵۲ء کے دوران نجیب محفوظ ایک طویل ناول بھی ترتیب دیتا رہا جسے بالآخر اس کے شاہکار کی حیثیت اختیار کرنا تھی۔ ۱۱۶۳ صفحات پر مشتمل اس ناول کا نام نجیب نے ”بین القصرین“ رکھا وہ کہتا ہے کہ جب میں اسے لے کر ناشر سعید السحار کے پاس پہنچا تو سحار نے اسے دیکھا۔ پھر ہاتھ میں لے کر ان ہزار صفحات کو الٹا پلٹا اور کہنے لگا ” اسے میں کیوں کر چھاپ سکتا ہوں؟ ناممکن سی بات ہے “ پھر جب یوسف السباعی نے اسے ”الرسالة الجديدة“ میں بالاقساط شائع کر دیا تو سحار نے کہا کہ ایک جلد میں تو اسے چھاپنا ممکن نہیں تین حصوں میں تقسیم کر دیا جائے اور ہر حصے کا نام بھی الگ الگ ہو (۱۳)۔ اس طرح ”بین القصرین“ (۱۹۵۶) قصر الشوق (۱۹۵۷) اور السُّكْرِيَّة (۱۹۵۷) شائع ہوئے جو مجموعی طور پر ”الثلاثية“ (تین ناولوں کا سیٹ) کے نام سے معروف ہوئے۔ ”الثلاثية“ میں قاہرہ کی تصویر کشی کو ڈکنز کے ہاں لندن اور زولا کے ہاں پیرس کی تصویر کشی سے مشابہ بتایا گیا ہے نیز یہ کہا گیا ہے کہ ثلاثیہ کو عربی ادب کی تاریخ ہی میں نہیں بلکہ بیسویں صدی میں مصر کی معاشرتی تاریخ کے مطالعے میں بھی ایک سنگ میل کی حیثیت حاصل ہے۔

”الثلاثیہ“ ایک مصری خاندان پر مرور وقت کے ساتھ واقع ہونے والے تغیرات و حوادث کی داستان ہے۔ یہ ۱۹۱۷ء سے لے کر ۱۹۳۳ء تک کے زمانے پر پھیلی ہوئی ہے اور تاجر السید احمد عبدالجواد سے چل کر اس کی تیسری پشت تک کے کرداروں پر مشتمل ہے جو مختلف عوامل کے زیر اثر مصر کے متوسط طبقے کے بنتے بگڑتے معاشرتی و نفسیاتی خدوخال کی عکاسی کرتے ہیں۔ ہر چند کہ اس داستان میں تقدیر، موت، محبت، سیاست وغیرہ بہت سے اہم

موضوعات در آتے ہیں تاہم اس میں کسی مرکزی موضوع کو تلاش کرنا دشوار ہے۔ مجموعی اعتبار سے اسے ان اثرات کا ایک حزیں مشاہدہ کیا جا سکتا ہے جو وقت انسانوں پر مرتسم کرتا ہے اور جس پر انسانوں کا کچھ بس نہیں چلتا۔

ثلاثیہ کے بعد ایک طویل وقفہ آیا جس کے بعد نجیب کے ناول اسلوب اور مواد دونوں اعتبار سے بہت مختلف ہو گئے۔ سات برس بعد ناول „اولادُ حارتنا“ (ہمارے محلے کے بچے) پہلے اخبار „الاهرام“ میں قسط وار (۲۱ ستمبر تا ۲۵ دسمبر ۱۹۵۹ء) چھپا پھر بیروت سے ۱۹۶۷ء میں شائع ہوا (غالباً اس لئے کہ مصر میں اس کی اشاعت پر پابندی عائد کر دی گئی تھی جو ہنوز عائد ہے)۔ یہ ناول نجیب محفوظ کے سابقہ اسلوب سے یکسر مختلف تھا اور بہت اختلافی ثابت ہوا (۱۵)۔ اس میں بعض معاشرتی و مابعد الطبیعیاتی مسائل کو تمثیلی انداز میں ظاہر کرنے کی کوشش کی گئی اور بعض جلیل القدر پیغمبروں کے علامتی کردار کو اس تمثیل میں کچھ ایسے انداز میں لایا گیا جسے تقدس کے منافی خیال کرتے ہوئے مذہبی حلقوں نے احتجاج کیا۔ خالص ادبی سطح پر بھی بعض نقادوں نے اسے کامیاب تصور نہیں کیا۔ اس کے تارو پود میں بعض اہم رخنوں کی نشان دہی کی ہے اور کہا ہے کہ خود نجیب نے اس سے غیر مطمئن ہو کر اس تمثیلی روایت کو آگے بڑھانے کے بجائے اس ہیئت کو اپنایا جو اس کے زیادہ حسب حال تھی، جس میں خارجی حقیقت نگاری کے پردے میں ایک باطنی فلسفیانہ معنویت کا اظہار کیا جاتا ہے (۱۶) اور جس کا ظہور بعد کے ناولوں میں ہوا۔ ان کا تفصیلی تذکرہ تو یہاں ممکن نہیں البتہ ان کی فہرست حسب ذیل ہے :

„اللصّ والکلاب“ (۱۹۶۲)، „السّمّان والخریف“ (۱۹۶۲)،

„الطریق“ (۱۹۶۳)، „الشحاذ“ (۱۹۶۵)، „ثرثرة فوق النيل“

(۱۹۶۶)، میر امار « (۱۹۶۷) ،، المرایا، (۱۹۷۲)،، الحُب تحت المطر، (۱۹۷۳)،، الکرَنک، (۱۹۷۳)،، حکایات حارتنا، (۱۹۷۵)،، قلب اللیل، (۱۹۷۵) حضرة المحترم، (۱۹۷۵)،، ملحمة الحرافیش، (۱۹۷۷)،، عصر الحب، (۱۹۸۰)،، افراح القبة، (۱۹۸۱)،، لیالی الف لیلة، (۱۹۸۲)،، الباقی من الزمن ساعة، (۱۹۸۲)،، امام العرش، (۱۹۸۳)،، رحلة ابن فطومة، (۱۹۸۳)،، العائش فی الحقیقة، (۱۹۸۵)،، یوم مقتل الزعیم، (۱۹۸۵)،، حدیث الصبّاح والمساء، (۱۹۸۷) اور قُشتمر جو آج کل قسط وار،، الالهرام، میں شائع ہو رہا ہے۔

نجیب کی بہت سی کتابوں کا ترجمہ ہو چکا ہے۔،، الالهرام، (۱۶ اکتوبر ۱۹۸۸ء، ص ۱۳) میں شائع ہونے والی ایک فہرست کے مطابق،، زقاق المینق، کا ترجمہ انگریزی، فرانسیسی، جرمن اور سویڈش چار زبانوں میں ہوا۔ اسی فہرست کے مطابق بعض اور تراجم کی تفصیل کچھ یوں ہے:

انگریزی	بداية ونهاية
انگریزی، جرمن	،، اولاد حارتنا
انگریزی، جرمن	،، اللص والکلاب
انگریزی	،، السُمان والخريف،
انگریزی	،، دنيا الله،
انگریزی	،، الطريق
انگریزی	،، الشحاذ،
انگریزی	،، میر امار،
انگریزی	،، المرایا
انگریزی	،، افراح القبة
انگریزی	،، حضرة المحترم،

»بین القصرین« (ثلاثیہ کا پہلا حصہ (۱۸)، فرانسیسی ، سویڈش

»ثرثرة فوق النيل« جرمن ، سویڈش

فلم سے نجیب محفوظ کے تعلق کی کچھ بات ہو چکی ہے۔ اس کے مشہور ناول جو فلمائے جا چکے ہیں »بداية ونهاية«، »الثلاثية«، »خان الخليلي«، »اللص والكلاب«، »زقاق المدق«، »السمان والخريف«، »میر امار«، »ثرثرة فوق النيل«، »الحرافيش« اور »الحب فوق هضبة الهرم« ہیں۔ ان فلموں کو قبول عام حاصل ہے۔ نجیب کی بیگم عطية الله (عرف »عطا«) نے ایک حالیہ انٹرویو میں بتایا کہ نجیب کی تحریروں کو پڑھنے کے لئے وقت نکالنا تو بسا اوقات دشوار ہوتا ہے مگر وہ ساری فلمیں جن کی کہانی نجیب کی لکھی ہوئی ہے میں نے دیکھی ہیں (۱۹)۔ تاہم ادب اور فلم کے باہمی رشتے پر نظر رکھنے والوں کا خیال یہ ہے کہ صلاح ابو سیف کی فلمائی ہوئی »بداية ونهاية« کے علاوہ ، بالعموم سینما ، نجیب کے فن کی باریک پرتوں کی عکاسی میں سخت ناکام رہا ہے اور نجیب کی تحریروں کا صرف ایک سطحی سا پرتو پیش کر سکا ہے چنانچہ ضرورت ہے کہ فلمی دنیا میں نجیب کے فنی پہلو پر ازسر نو غور کیا جائے (۲۰)۔

نظریاتی اعتبار سے نجیب محفوظ کے ہاں مختلف اور بسا اوقات متضاد رجحانات کا ایک آمیزہ ملتا ہے۔ اس کے ہاں سوشلزم کے میلانات بھی محسوس کئے گئے اور مذہبی و روحانی تجربے کی تڑپ بھی۔ اس کے خیال میں سوشلزم کی ایک تعبیر یہ بھی تو ہو سکتی ہے کہ عدل خداوندی کے راستے کی تمام رکاوٹیں دور کر دی جائیں (۲۱) اپنے رویے کے لئے اس نے »الصوفية الاشتراكية« (اشتراکی تصوف) کی ترکیب استعمال کی جس میں وہ گویا معاشرتی انصاف اور »التطلع الى الله« (خدا کی جستجو) کی یکجائی کی صورت پیدا کرتا ہے (۲۲)۔

سیاسی طور پر غالباً Hilary Kilaptrick کے الفاظ اس کا ایک

مناسب خاکہ پیش کرتے ہیں (۲۳):

"... a socially concerned man without a definite political commitment."

چنانچہ „الاخوان المسلمون“ کے لئے اس کی ناپسندیدگی اور بائیں بازو کے وفدیوں کی طرف اس کے جھکاؤ کا ذکر کیا گیا ہے (۲۳) لیکن اسے „بائیں بازو کا آدمی“ قرار دینا بھی مشکل ہے۔ کیمپ ڈیوڈ معاہدے کی حمایت پر بایاں بازو اس سے کیونکر خوش ہو سکتا ہے۔ اس کی بعض تحریروں نے اسے مذہبی حلقوں میں اور کیمپ ڈیوڈ معاہدے کی حمایت نے عرب دنیا کے بہت سے حلقوں میں معتوب بنا دیا اور اسے اسرائیلی عناصر سے اپنے ربط کی نفی کے لئے باقاعدہ وضاحتیں کرنا پڑیں (۲۵)۔ نوبل انعام پانے پر اسرائیلی وزیر خارجہ نے اسے مبارکباد کا پیغام بھیجا اور اسے „رجل السلام“ (امن کا نمائندہ) قرار دیا (۲۶)۔ یہ بھی معلوم ہوا ہے کہ اسرائیلی اہل قلم اس سے ملاقات کرتے رہے ہیں اور اسرائیل میں کافی عرصہ قبل اس پر خاصا کام ہو چکا ہے جس میں „الثلاثیۃ“ کا عبرانی ترجمہ بھی شامل ہے (۲۷)۔ اسرائیل کا یہ التفات یقیناً نئے سوالات اور عرب دنیا میں نجیب محفوظ کے لئے نئی مشکلات پیدا کرے گا۔ چنانچہ یہ خیال بھی عام ہے کہ نجیب کے نوبل انعام کے پس منظر میں کیمپ ڈیوڈ کو نظر انداز نہیں کیا جا سکتا۔ تاہم یہ بات اپنی جگہ ریکارڈ پر موجود ہے کہ صف اول کے عرب اہل قلم نے بہت مدت پہلے اس کے فنی کمالات کو تسلیم کر لیا تھا مثلاً „بین القصرین“ (۱۹۵۶) کی اشاعت کے بعد طہ حسین نے کہا تھا کہ بلاشبہ یہ ناول دنیا کی کسی بھی زبان میں لکھے گئے، بین الاقوامی سطح کے کسی بھی ناول سے موازنے کے لائق ہے (۲۸)۔ عباس محمود العقاد نے ۱۹۶۲ء میں امریکی ادیب

Jhon Steinbeck کو ادب کا نوبل انعام ملنے پر تبصرہ کرتے ہوئے ناول اور ڈرامے کے میدان میں جن عرب ادیبوں کو اس کا ہم پلہ بلکہ بعض پہلوؤں سے اس پر فائق قرار دیا تھا ان میں نجیب محفوظ کا نام بھی شامل تھا - (۲۹)

۱۸ جون ۱۹۸۵ء کے „المجلۃ“ میں نجیب محفوظ کا ایک انٹرویو شائع ہوا تھا جس سے معلوم ہوتا ہے کہ ایک بار پہلے بھی اس کا نام نوبل انعام کے لئے تجویز ہوا تھا - اس انٹرویو میں ایک سوال نوبل انعام نہ پانے کے سلسلے میں بھی تھا نجیب کا جواب یہ تھا: „اس انعام کے لئے ایک مرتبہ کے علاوہ ہمارا نام تجویز ہی نہیں ہوا اور جب نام ہی تجویز نہیں ہوا تو بھلا ہم یہ انعام کیونکر پاتے - نوبل انعام پر کوئی معروضی بات کرنا میرے لئے ممکن نہیں کیونکہ بعض چوٹی کے لوگوں کو یہ انعام ملا ہے جو اس کے مستحق تھے جبکہ بعض ایسے لوگوں کو بھی ملا ہے جو - میری دانست میں - اس کے مستحق نہیں تھے - میری مراد یہ ہے کہ مثلاً چرچل کو یہ انعام ملا ... تو کیا چرچل ادیب ہے؟ اور اس بات کا کیا مفہوم ہے کہ ہر وہ ادیب جو روس سے ٹوٹ جائے وہ جس سال نکال دیا جاتا ہے یا فرار ہوتا ہے، یہ انعام پالیتا ہے؟ بہت سی چیزیں ہیں جو انعام کے بارے میں شکوک ابھارتی ہیں اور یہ خیال پیدا کرتی ہیں کہ اس کے پانے میں سیاست کو دخل ہے، (۳۰)

۱۳ اکتوبر ۱۹۸۸ء کو جب بیوی نے نجیب کو سوتے سے جگا کر روزنامہ „الاهرام“ سے ملنے والی نوبل انعام کی خبر سنائی تو اس نے اسے ایک افواہ یا مذاق سمجھا اور کہا „خواب دیکھنے کی ضرورت نہیں، میرا نام ہی اس انعام کے لئے تجویز نہیں ہوا“ (۳۱) - بعد ازاں



خبر کی تصدیق ہونے پر اس نے طہ حسین ، العقاد اور توفیق الحکیم کو بصد احترام یاد کیا اور کہا کہ وہ مجھ سے بڑھ کر اس انعام کے اہل تھے (۳۲) اسی موقع پر اس کے ایک بیان کا اقتباس دل چسپی سے خالی نہ ہوگا :

،،میرے لٹے اس کا ایک ہی مفہوم ہے۔ وہ یہ کہ میں اس قاعدے کو توڑنے میں کامیاب ہوا ہوں جس کی رو سے آج -نوبل انعام تو درکنار۔ کسی بھی شے کے حصول کے لئے ایک خاص طرز عمل ضروری ہے جس کی اساس موقع پرستی ، تعلقات عامہ اور ایک مضطربانہ دوڑ دھوپ پر ہے جو مختلف وسائل سے کام لے۔ میں یہ نہیں کہتا کہ میں نے کوئی نیا قاعدہ وضع کر دیا ہے۔ میں فقط اتنا کہتا ہوں کہ میں نے قاعدے کو توڑ دیا ہے اور تمام محنت کرنے والے سنجیدہ مزاج لوگوں کے لئے ایک درس پیش کیا ہے کہ بے نیازی کے ساتھ کام پر جم رہنا نوبل انعام تک بھی لے جا سکتا ہے،، (۳۳)۔

نجیب کا یہ بیان معاہدہ کیمپ ڈیوڈ پر زور دینے والوں کے نقطہ نظر سے یقیناً محل نظر ہوگا۔

عالمی ادب میں ٹالسٹائی، دوستوویسکی، چیخوف اور ماپاساں نجیب کے پسندیدہ ادیب ہیں۔ ادب کے جدید تر دھاروں میں صرف پروسٹ اور کافکا سے دل چسپی پیدا ہوئی۔ جوائس کو پڑھا مگر پسند نہیں کیا۔ اس کے بارے میں نجیب کا خیال ہے کہ بطور تجربہ اس سے تھوڑی سی شناسائی ہی کافی ہے۔ ڈرامے میں شیکسپیئر، یوجین اونیل، اور اہسن پسند ہیں۔ شعراء میں شیکسپیئر، ٹیگور اور حافظ شیرازی سے والہانہ لگاؤ ہے۔ دور جدید کے انگریزی و فرانسیسی ادب سے بالعموم شغف پیدا نہیں ہو سکا۔ نجیب کے خیال

میں جدید ناول فضول ہے جیسے کوئی یہ کہے کہ زندگی بیزار کن ہے لہذا میں ویسا ہی بیزار کن ناول بھی لکھوں گا۔ حالانکہ زندگی کے بیزار کن عناصر کا ادبی اظہار دل نشیں ہونا چاہیئے۔ اس کے نزدیک دل کشی و دل نشینی کے بغیر ادب ناقص ہے (۳۳)۔ اس کا کہنا ہے:

„ان الادب ثورة على الواقع لا تصوير له“ (۳۵)

„ادب امر واقع کے مقابل ایک انقلابی اقدام ہے نہ کہ اس کی

تصویر محض۔“

امریکی ادیب Hermann Melville کا Moby Dick نجیب کو از حد پسند ہے۔ اس کا کہنا ہے کہ یہ اگر دنیا کا عظیم ترین ناول نہیں تو عظیم ترین میں سے ایک ضرور ہے۔ ہیمنگوے کے ناول The old Man and the Sea کے علاوہ اس کی اور تحریریں نجیب کو پسند نہیں۔ وہ کہتا ہے کہ ہیمنگوے کی باقی چیزیں پڑھ کر مجھے تعجب ہوتا تھا کہ اسے اس قدر شہرت کس بنا پر حاصل ہے (۳۶)۔

نجیب محفوظ کی ذاتی زندگی بہت منظم ہے۔ وہ اپنے روز مرہ معمولات کا سختی سے پابند ہے (۳۷)۔ معلوم ہوا ہے کہ ایک زمانے میں فٹ بال کا اچھا کھلاڑی بھی رہا ہے (۳۸)۔ مگر اب صحت اچھی نہیں رہتی (۳۹)۔ سفر سے طبعاً گریزاں ہے۔ عمر بھر میں ایک مرتبہ یمن، اور ایک مرتبہ یوگو سلاویہ جانے پر مجبور ہوا اور وہ بھی صرف تین تین دن کے لئے۔ احباب کی طرف سے اس پر زور دیا جاتا رہا ہے کہ وہ دس دسمبر ۱۹۸۸ء (۳۰) کو انعام وصول کرنے کے لئے خود سٹاک ہوم جائے لیکن وہ اس پر آمادہ نہیں ہوا اور خرابی صحت کا عذر پیش کرتا رہا۔ سٹاکہوم میں اس کی نمائندگی کے سلسلے میں مختلف تجاویز سننے میں آتی رہیں۔ بالآخر اس کی دونوں بیٹیوں ام کلثوم اور فاطمہ نے یہ خوشگوار فریضہ انجام دیا۔ ام کلثوم کا نام نجیب محفوظ

کی موسیقی سے دل چسپی کی علامت ہے کیونکہ اس نے اپنی بیٹی کا یہ نام مشہور عرب مغنیہ کے نام پر رکھا ہے (۳۱)۔ اعلیٰ درجے کی موسیقی سے - (خواہ مشرقی ہو یا مغربی) - اسے بے حد شغف ہے (۳۲)۔ وہ منکسر المزاج ہے۔ ماضی سے محبت اس کی طبیعت کا حصہ ہے۔ اس کا محبوب مشغلہ پیدل چلنا، پرانے دوستوں سے ملنا، روزمرہ پروگرام کے مطابق بعض قہوہ خانوں میں بیٹھنا، قاہرہ کے ان گلی کوچوں میں گھومنا جہاں اس کا ماضی بسر ہوا تھا اور جن کے ناموں کو اس نے اپنی تحریروں میں امر کر دیا ہے اور سب سے بڑھ کر، مسلسل لکھنا ہے جس کے بارے میں اس نے حال ہی میں کہا :

،،اگر کسی روز لکھنے کی امنگ مجھ سے چھن جائے تو میری خواہش ہو گی کہ وہ دن میری زندگی کا آخری دن ہو،، (۳۳)

## حواشی

۱ - کچھ عرصہ قبل کے بعض مراجع میں تاریخ اور مہینے کی تعیین کے بغیر ۱۹۱۲ء درج ہے مثلاً دیکھئے

Hamdi Sakkūt, The Egyptian Novel and its' Main Trends 1913-1952, Cairo, 1971, p. 72.

Hilary Kilaptsick, The Modern Egyptian Novel, London, 1974, p. 72

Ismat Mahdi, Modern Arabic Literature, 1900-1967 Hyderabad, India, 1983, p. 244.

تاہم جدید تر مراجع میں ۱۹۱۱ء مذکور ہے دیکھئے :

Roger Allen (ed.), Modern Arabic Literature, New York, 1987, p. 192.

نوبل انعام کے بعد جو کوائف سامنے آئے ہیں ان میں ۱۱ دسمبر ۱۹۱۱ کی تاریخ ملتی ہے جس کی تصدیق ایک حالیہ انٹرویو میں خود نجیب محفوظ کی زبانی یوں ہوئی :

.. والذی یسعدنی أكثر أن الیوم التالی لتسلم الجائزة هو یوم عید میلادی .. فأنا من موالید ۱۱ دسمبر عام ۱۹۱۱ ..

(رسالہ آخر ساعة، القاہرہ، شمارہ، ۲۸۱۶ - ۱۹ اکتوبر ۱۹۸۸، ص ۱۲، .. نجیب محفوظ فی حوار سیاسی و ادبی بعد الجائزة.)

بعض اور سنیں، مثلاً بعض کتب کے سال اشاعت، میں بھی کچھ اختلاف ہے جسے ہم نے بالعموم نظر انداز کر دیا ہے۔

۲ - دیکھئے :

Ismat Mahdi, op. cit, p. 245.

۳ - دیکھئے اخبار الوفد، القاہرہ، ۱۵ اکتوبر ۱۹۸۸ء، ص ۶، .. نجیب محفوظ فی سطور، -

۳ - قاہرہ کے ایک قہوہ خانے کا نام - نجیب نے ایک تازہ انٹرویو میں وضاحت کی :

.. و آخر أعمالی تنشر الآن فی .. الأهرام، وہی رواية، «قُشْتَمِر» - و، «قُشْتَمِر» نسبة الی اسم شارع بالقاہرہ، ومقہی یقع ضمن هذا الشارع، ویحمل الاسم .. و، «قُشْتَمِر» کان وزیراً من العصر المملوکی ولكن الروایة لاصلة لها بهذا التاريخ أو هذا الوزير .. ہی رواية تدور أحداثها عن زبائن المقہی .. (آخر ساعة، شمارہ مذکورہ، ص ۱۰) -

۵ - مثلاً ۱۹۳۳ میں، «رادویس» پر، «جائزة قوت القلوب»

۱۹۳۳ء میں، «کفاح طیبة» پر، «جائزة وزارة المعارف»

۱۹۳۶ء میں، «خان الخلیلی» پر، «جائزة مجمع اللغة العربية»

۱۹۵۷ء میں، «جائزة الدولة التشجیمة» وغیره

۶ - مطابق حاشیہ ۳ -

< - دیکھئے :

R.C. Ostle (ed.), Studies in Modern Arabic Literature, London, 1975, p. 114.

۸ - نجیب محفوظ نے وضاحت کی ہے کہ ناشر نے اپنی مرضی سے اس پر ۱۹۳۸ درج کرایا حالانکہ

۱۹۳۸ء ان کہانیوں کا زمانہ تحریر تو ضرور کہلا سکتا ہے مگر فی الواقع پہلی بار کتابی

صورت میں ان کی اشاعت، «زقاق المدق»، (۱۹۳۷) کے بعد ہوئی -

(دیکھئے : غالی شکرى، .. نجیب محفوظ من الجمالیة الی نوبل، وزارة الاعلام، مصر، نومبر

۱۹۸۸، ص ۷۲)

۹ - ضروری تفصیلات کے لئے دیکھئے R.C. Ostle, op. cit, p. 115.

۱۰ - ایضاً، ص ۱۱۶ .

۱۱ - مطابق حاشیہ ۳ (بحوالہ جمال الفیطانی، .. نجیب محفوظ یتذکرہ)

۱۲ - ایضاً

۱۳ - یہ ناول دوسری بار، «فضیحة فی القاہرہ»، کے نام سے چھپا - (غالی شکرى، کتاب مذکورہ،

ص ۱۳) نیز، القاہرہ - ۳۰، کے نام سے بھی معروف ہوا (آخر ساعة، شمارہ مذکورہ، ص ۱۱)

- ۱۳ - مطابق حاشیہ ۳ - نیز غالی شکرى، کتاب مذکور ص ۱۰۵ - ۱۰۶ -
- ۱۵ - حال ہی میں شائع ہونے والے بعض مضامین سے یہ ظاہر ہوتا ہے کہ نجیب محفوظ کو اسی ناول ،،اولاد حارتنا» پر نوبل انعام کا مستحق قرار دیا گیا ہے - یہ خیال درست نہیں - سویڈش اکیڈمی نے نوبل انعام کے سلسلے میں اس کی تحریروں پر من حیث المجموع تبصرہ کیا ہے جن میں ،،ثلاثیہ» کو خاص اہمیت دی گئی ہے اور دیگر ناولوں کے ضمن میں ،،اولاد حارتنا» کا بھی ذکر آیا ہے - دیکھئے :
- اخبار الأهرام ، القاهرة، ۱۶ اکتوبر ۱۹۸۸ء ، ص ۱۳ ، ،النصّ الرسمى الكامل لحيثيات منح الجائزة» -
- Hilary Kilaptrick op. cit, Pp. 95, 98 - ۱۶
- ۱۷ - ،،أمام العرش» دراصل ناول نہیں - اس کے بارے میں نجیب محفوظ نے وضاحت کی ہے - ،،حوار مع زعماء مصر أعتد فيه أساسا على الحقائق وتفسيري لها، فهو ليس كتاباً فنياً على الإطلاق» . (غالی شکرى، کتاب مذکور، ص ۵۷)
- ۱۸ - بعض اور مآخذ سے معلوم ہوتا ہے کہ دوسرے حصے کا بھی فرانسیسی میں ترجمہ ہو چکا ہے اور تیسرا حصہ زیر ترجمہ ہے - علاوہ ازیں نجیب کی بعض کتابوں کے چینی ، روسی ، اور عبرانی تراجم کا بھی ذکر ملتا ہے - دیکھئے : آخر ساعة ، شماره مذکورہ ، ص ۸ .
- الأهرام ، ۱۶ اکتوبر ، ۱۹۸۸ء ، ص ۱۳ ، ،شرق و غرب» ، ،محفوظ : أكثر كتاب العرب شهرة فى الصين» - یہاں بتایا گیا ہے کہ نجیب کی دس سے زیادہ کتابیں چینی میں ترجمہ ہو چکی ہیں - مثلاً الثلاثية، بداية ونهاية، زقاق المنق، الحرافيش، النصّ والكلاب، الشحاذة الكرنك، رادوبيس، ۱۹۸۷ میں اس کی تصانیف پر پیکنگ میں خصوصی ادبی نشست ہوئی اور اس کے ادب پر مقالات پڑھے گئے -
- غالی شکرى ، کتاب مذکور، ۱۷، ۲۸ -
- پندرہ روزہ الهلال الدولى، لندن، ۱ - ۱۵ نومبر ۱۹۸۸ء ، ص ۳ ، ،أوراق خاصة» ، ،جائزة نوبل» از صافى ناز كاظم -
- الأهرام ، ۱۷ اکتوبر ۱۹۸۸ء ، ص ۵ ، ،فى بيت نجيب محفوظ ومع أسرته» از سلوى العنانى - ۱۹
- ۲۰ - ايضاً ، ۲۷ اکتوبر ۱۹۸۸ء ، ص ۱۱ ، السينما المصرية هل تعيد قراءة نجيب محفوظ، از : سناء صليحة .
- Roger "Allen, op. cit, p. 194. - ۲۱
- ۲۲ - ان خیالات کا اظہار اخبار ،،الجمهورية» القاهرة، (۲ جنوری ۱۹۶۰ء ، ص ۹) میں شائع ہونے والے ایک انٹرویو ،،أنابى بالصوفية الاشتراكية» (از : أحمد حمروش) میں کیا گیا موازنہ کیجئے
- Hamdi Sakkut, op. cit p. 123.
- Hilary Kilaptrick, op. cit, p. 96. - ۲۳
- ۲۳ - ايضاً ، ص ۸۸ ، نیز دیکھئے غالی شکرى، کتاب مذکور، ص ۷۳ .
- ۲۵ - دیکھئے : رساله ،،المجلة» لندن، شماره ۳۵۳ ، ۱۹ - ۲۵ ، اکتوبر ۱۹۸۸ء ، ص ۵۷ -
- غالی شکرى، کتاب مذکور، ص ۶۰ ، ۶۲ ، ۷۳ -

- ۲۶ - الوفد، ۱۵ اکتوبر ۱۹۸۸ء، ص ۸، اسرائیل تہنئی محفوظ -
- ۲۷ - الهلال الدولي، مطابق حاشیہ ۱۸ -
- ۲۸ - دیکھئے Hamdi Sakkūt, op. cit, p. 139
- یہاں سید قطب کے اس تبصرے کا ذکر بھی مناسب ہوگا جو انہوں نے نجیب محفوظ کے ناول دیکھئے، سے متعلق ۲ اکتوبر ۱۹۳۳ء کے الرسالہ میں شائع کیا اور جس میں بہت ہی دل کھول کر داد دی - دیکھئے Hamdi Sakkūt, Op. Cit P.73 -
- نجیب نے بھی اس تبصرے کو ہمیشہ یاد رکھا کیونکہ یہ اس کے فن پر پہلا یادگار تبصرہ تھا (دیکھئے : غالی شکرى، کتاب مذکورہ ص ۸۳) .
- ۲۹ - دیکھئے : الأهرام، ۱۶ اکتوبر ۱۹۸۸ء، ص ۱۳، صفحات مطوئہ .
- عقاد نے اس ضمن میں نجیب محفوظ کے علاوہ توفیق الحكيم، محمود تیمور، اور میخائیل نسیم کا نام لیا تھا -
- ۳۰ - ۱۹۸۸ء میں یہ اقتباس دوبارہ المجله میں شائع ہوا - دیکھئے المجله، شماره مذکورہ، ص ۵۷ -
- ۳۱ - ایضاً، ص ۵۵ -
- ۳۲ - الوفد، ۱۵ اکتوبر ۱۹۸۸ء، ص ۷ -
- ۳۳ - الأهرام، ۳۰ اکتوبر ۱۹۸۸ء، ص ۷، معنی الأحداث، القاعدة التي كسرها نجيب محفوظ، از: سلامة أحمد سلامة .
- ۳۴ - رسالہ المجاهد الجزائر، شماره ۱۳۷۳، ۲۸ اکتوبر ۱۹۸۸ء ص ۵۵ .
- ۳۵ - دیکھئے : غالی شکرى، کتاب مذکورہ، ص ۵۸، مکتوب بنام رشاد رشدى
- ۳۶ - نجیب کی یہ آراء مختلف الفاظ میں جا بجا نقل ہوئی ہیں مثلاً دیکھئے : غالی شکرى، کتاب مذکورہ، ص ۸۱ - ۸۲ -
- ۳۷ - بیگم نجیب کے الفاظ میں :
- ..نجیب رجل عسكرى جدا .. بمعنى أنه يصحو بميماد وبنام بميماد .. يأكل ويشرب بميماد .. ويكتب أيضاً بميماد - الدقة فى حياته هى أهم صفاته .. تستطيع أن تضبط ساعتك على عاداته.. (آخر ساعة، شماره مذکور، ص ۱۲)
- ۳۸ - "The Muslim" daily, Islamabad, Friday Magazine Nov. 25, 1988, p. 8, An Interview with Naguib Mahfouz by Abdul H. Mosalla.
- ۳۹ - نقل سماعت، ذیابیطس، اور کلوسٹرال کی زیادتی کے علاوہ اُسے آنکھوں اور جلد کی ایک ایسی الرجی ہے جس کے باعث وہ ہر سال مئی تا اگست چارہ ماہ بڑھنے لکھنے کا کام نہیں کر سکتا - بچپن میں کچھ عرصہ مرگی کی شکایت بھی رہی مگر جلد اُس سے شفا یاب ہو گیا دیکھئے : غالی شکرى، کتاب مذکور، ص ۹۹، ۱۳۳ -
- ۴۰ - الفریڈ نوبل کا یوم وفات جس پر اُس کے وطن مالوف سٹاکہوم میں سالانہ نوبل انعام تقسیم کرتے جاتے ہیں -

- ۳۱ - کوکب الشرق ام کلثوم سے نجیب کو والہانہ لگاؤ ہے۔ بیگم نجیب کے بیان کے مطابق دوسری بیٹی فاطمہ کا نام بھی ام کلثوم کی مشہور فلم ,,فاطمہ,, کے حوالے سے رکھا گیا تھا۔  
 آخر ساعة ، شماره مذکورہ ، ص ۱۲ )
- ۳۲ - اُس نے کہا ہے : ,, .. ان شغفی بالموسیقی یکاد یفوق شغفی بالأدب ,,  
 ( غالی شکرى ، کتاب مذکور ، ص ۸۳ )
- ۳۳ - دیکھئے : ,,الأهرام ,, ، مطابق حاشیہ ۱۵

